

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಬಾತ್ರಿಸಾವೊ ಆಯ್ತಾರ್, 10 ನವೆಂಬರ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಎವ್ಕರಿಸ್ತಾಚೆಂ ಆಚರಣ್ ಸಂಭ್ರಮುಂಕ್ ಆಮಿ ಸರ್ವಾಂ
ಎಕ್ಟಾಂಯ್ ಜಾಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಪುನರ್‌ಜಿವಂತ್ಪಣಾ ವಿಶಿಂ
ನಿಯಾಳ್ ಕರುಂಕ್ ಆಪವ್ಣೆಂ ದಿತಾ.

ಜೆಜುನ್ ಆಪ್ಲ್ಯಾ ಮರ್ಣಾ ಆನಿ ಪುನರ್‌ಜಿವಂತ್ಪಣಾ ದ್ವಾರಿಂ
ಸಾಸ್ಣಾಚೆಂ ಜಿವಿತ್ ಜೊಡುನ್ ದಿಲಾಂ.

ಆಮ್ಚ್ಯಾ ಹ್ಯಾ ಸಂಸಾರಿ ಜಿವಿತಾ ಉಪ್ರಾಂತ್ ಆಮಿ ಜೆಜುಚ್ಯಾ
ಪುನರ್‌ಜಿವಂತ್ಪಣಾ ಮುಕಾಂತ್ರ್ ಸಾಸ್ಣಾಚ್ಯಾ ಜಿವಿತಾಕ್ ಉತ್ರೊನ್
ವೆತಾಂವ್.

ಹೆಂ ಸಾಸ್ಣಾಚೆಂ ಜಿವಿತ್ ಆವ್ಣೆಂ ಕರುನ್ ಘಜೆ ತರ್ ಆಮಿ
ಜೆಜುಚೆಂ ಪುನರ್‌ಜಿವಂತ್ಪಣ್ ಸತ್ಮಾನಿಜೆ.

ಮೆಲ್ಯಾ ಉಪ್ರಾಂತ್ ಆಮಿ ದೆವಾಚಿಂ ಭುರ್ಗಿಂ ಕಶೆಂ ಆಂಜಾ
ಬರಿಂ ಸಾಸ್ಣಾಕ್ ಜಿಯೆತಲ್ಯಾಂವ್. ಅಸಲೆಂ ಭಾಗ್ ಆಮ್ಕಾಂ ಮೆಳ್ಚ್ಯಾ
ಪಾಸತ್ ಹ್ಯಾ ಮಿಸಾ ವೆಳಿಂ ಮಾಗ್ಯಾಂ.

ಭಾವಾರ್ಥಾನ್ವಯಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರ ಸಭೆಚಾ ಮುಖೆಲ್ಯಾಂನಿ ತಾಂಚೆ ಆದರ್ಶ್ ಜಿಣಿಯೆದ್ವಾರಿಂ ಆಂ ಮುನರ್‌ಜಿವಿತಾಚ್ಯಾ ಭರ್ವಶ್ಯಾನ್ ಜಿಯೆಂವ್ಕ್ ಜಾಯ್ ಜಾಲ್ಲಿ ಜೊಕ್ತಿ ವಾಟ್ ದಾಕವ್ನ್ ದಿಂವ್ಕ್ ತುಜ್ಯಾ ಬೆಸಾಂವಾಂನಿ ತಾಂಕಾಂ ಭರ್ ಮ್ಹಣ್ ಮಾಗ್ತಾಂವ್.
2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಕೆಲ್ಯಾಂನಿ ದೆಶಾಚ್ಯಾ ತಶೆಂಚ್ ರಾಜ್ಯಾಚ್ಯಾ ಬರೆಪಣಾ ಪಾಸತ್ ನಿಸ್ವಾರ್ಥಿ ಥರಾನ್ ವಾವ್ರ್ ಕರುಂಕ್ ತಾಂಕಾಂ ಕುರ್ಪಾ ದಿ, ತಾಂಚ್ಯಾ ಬರ್ಯಾ ಮನಾಕ್ ಬರೊ ಪ್ರತಿಫಳ್ ದಿ ಮ್ಹಣ್ ಮಾಗ್ತಾಂವ್.
3. ಸಾಸ್ಣಾಚ್ಯಾ ಜಿವಿತಾಚೆರ್ ಭರ್ವಸೊ ದವರ್ನ್ ಜಿಯೆಂವ್ಚಾ ಸರ್ವ್ ಕ್ರಿಸ್ತಾಂವಾಂನಿ ತುಜಿ ಮಿಶಿ ಕರುಂಕ್, ತುಜೆ ಕಾಯ್ದೆ ಪಾಳುಂಕ್ ಆನಿ ಜಿಣಿಯೆ ಪಯ್ಲಾರ್ ಮೆಳ್ಚೆ ಕಷ್ಟ್, ಸಂಕಷ್ಟ್ ಧೈರಾನ್ ಫುಡ್ ಕರುಂಕ್ ತುಜೆ ಸಕ್ತನ್ ಭರ್ ಮ್ಹಣ್ ಮಾಗ್ತಾಂವ್.
4. ಆಮ್ಚ್ಯಾ ಯುವಜಣಾಂನಿ ತಾಂಚಿ ಸಕತ್, ಬರ್ಯಾ ಕರ್ಣ್ಯಾ ಥಂಯ್ ಪ್ರಯೋಗ್- ಕರುಂಕ್, ಖೊಟ್ಯಾ ಸಂಗ್ತಿಂ ಥಾವ್ನ್ ಪಯ್ಸ್ ರಾವೊಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
5. ಆಮ್ಚ್ಯಾ ವಡಿಲಾಂನಿ ಸಾತ್ ಜಣಾಂ ಪುತಾಂಚೆ ಆವಯ್ನ್ ದಿಲ್ಲೆ ದೆಖಿನ್ ಪ್ರೇರಿತ್ ಜಾವ್ನ್, ತಾಂಚೆ ತಾಬೆನ್ ದಿಲ್ಲಾ ಭುರ್ಗ್ಯಾಂಕ್, ತುಜ್ಯಾ ಮೊಲ್ಯಾಂನಿ ಭರುಂಕ್ ತಾಂಚಿಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.
6. ಆಮಿ ಸಮೆಸ್ತಾಂನಿ ಜೆಜುಚ್ಯಾ ಪುನರ್‌ಜಿವಂತ್ಪಣಾಚೆರ್ ಭರ್ವಸುನ್ ಸಂಸಾರಿ ಜಿವಿತ್ ಬರ್ಯಾ ಥರಾನ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾತ್ರಿಸಾವೊ ಆಯ್ತಾರ್, 10 ನವೆಂಬರ್ 2019

ಪಯ್ಲೆಂ ವಾಚಪ್

ಮಕ್ಕಬೆವಾಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

ತ್ಯಾ ದಿಸಾಂನಿ ಅಶೆಂ ಘಡ್ಲೆಂ: ರಾಯಾನ್ ಸಾತ್ ಭಾವಾಂಕ್ ಆಪ್ಲೆ ಆವಯ್ ಸಾಂಗಾತಾ ಕ್ರೈದ್ ಕೆಲೆ ಆನಿ ಸಮುರ್ತ್ ಆಡ್ವಾರ್ತಾ ತೆಂ ದುಕ್ರಾಚೆಂ ಮಾಸ್ ತಾಂಣಿಂ ಖಾಂವ್ಕ್ ಜಾಯ್ ಮ್ಹಣ್ ತಾಂಕಾಂ ಜಾಬ್ಯಾಂಚೆ ಆನಿ ಜೆರ್ಬಾಂದಾಂಚೆ ಮಾರ್ ದಿವ್ನ್ ಬಲತ್ಕಾರ್ ಕೆಲೊ. ಭಾವಾಂ ಮಧ್ಲ್ಯಾ ಎಕ್ಲ್ಯಾನ್ ಹೆರಾಂಚೆ ತರ್ಫೆನ್ ಮ್ಹಳೆಂ: “ತುಂ ಆಮ್ಚೆಕಡೆ ವಿಚಾರುನ್ ಆಮ್ಚೆಕಡ್ಚೆಂ ಕಿತೆಂ ಜಾಣಾಂ ಜಾಂವ್ಕ್ ಸೊಧ್ತಾಯ್? ಆಮ್ಚ್ಯಾ ಪುರ್ವಜಾಂಚೆ ಕಾಯೆ ಮೊಡ್ಚೆ ಪ್ರಾಸ್ ಆಮಿ ಮರುಂಕ್ ತಯಾರ್ ಆಸಾಂವ್. ಆಪ್ಲೊ ಪ್ರಾಣ್ ಸೊಡ್ತಾನಾ ತಾಣೆಂ ಮ್ಹಳೆಂ: “ಕ್ರೂರ್ ಮನ್ಜಾತಿ! ಹ್ಯಾ ಜಿವಿತಾಂತ್ಲೆ ತುಂ ಆಮ್ಕಾಂ ಕಾಡುನ್ ಉಡಯ್ಚಿ, ಪುಣ್ ಸಂಸಾರಾಚೊ ರಾಯ್ ಆಮ್ಕಾಂ ಸಾಸ್ಣಾಕ್ ಉರಯ್ತಲೊ, ಕಿತ್ಯಾಕ್ ತಾಚ್ಯಾ ಕಾಯ್ದಾಂಪಾಸತ್ ಆಮಿ ಮರ್ತಾಂವ್.” ತಾಚೆ ಪಾಟ್ಲ್ಯಾನ್ ತಾಂಣಿಂ ತಿಸ್ರ್ಯಾಕ್ ದಗ್ಗಿಲೊ. ತಾಂಣಿಂ ತಾಕಾ ಜೀಬ್ ಭಾಯ್ರ್ ಘಾಲುಂಕ್ ಸಾಂಗ್ತಾತ್ ತಾಣೆಂ ತಿ ಬಾಯ್ರ್ ಘಾಲಿ ಆನಿ ಧಯ್ರಾನ್ ಹಾತ್ ಫುಡೆಂ ಕೆಲೆ, ಆನಿ ಹಿಂ ಶ್ರೇಷ್ಠ ಉತ್ರಾಂ ಉಲಯ್ಲೊ: “ಸರ್ಗಾನ್ ಹೆ ಸಾಂದೆ ಮ್ಹಾಕಾ ದಿಲ್ಲೆ ಆನಿ ತಾಚ್ಯಾ ಕಾಯ್ದಾಂಪಾತಿರ್ ಹಾಂವ್ ತಾಂಚಿ ಪರ್ವಾ ಕರಿನಾ. ತಾಚೆಕಡ್ಚೆ ಹಾಂವ್ ತೆ ಪರ್ತುನ್ ಘೆತಲೊಂ ಮ್ಹಣ್ ಹಾಂವ್ ಭರ್ವಸ್ತಾಂ.” ರಾಯ್ ಆನಿ ತಾಚೆ ಸೆವಕ್ ತರ್ನಾಟ್ಕಾಚಿಂ ಹಿಂ ಉತ್ರಾಂ ಆಯ್ಕುನ್ ಅಜಾಪ್ ಜಾಲೆ, ಕಿತ್ಯಾಕ್ ತೊ ಆಪ್ಲೆ ಕಷ್ಟ್ ಕಾಂಯ್ಚ್ ನ್ಹಯ್ ಮ್ಹಣ್ ಲೆಖ್ತಲೊ. ಹೊ ಮರ್ತ್ಚ್, ತಾಂಣಿಂ ಚೊವ್ತ್ಯಾಕ್ ದಗ್ಗಿಲೊ ಆನಿ ಕಷ್ಟಿಲೊ. ತೊ ಆಪ್ಲ್ಯಾ ಮರಣಾಕ್ ಲಾಗಿಂ ಪಾವ್ಲೊ ತೆದ್ನಾ ತಾಣೆಂ ಮ್ಹಳೆಂ: “ದೇವ್ ಆಮ್ಕಾಂ ನವ್ಯಾನ್ ಜಿವಂತ್ ಕರ್ತಲೊ ಮ್ಹಣ್ ತಾಣೆಂ ಆಮ್ಕಾಂ ದಿಲ್ಲ್ಯಾ ಭರ್ವಾಸ್ಯಾನ್ ಮನ್ಯಾಂಚ್ಯಾ ಹಾತಾಂತ್ ಪಡುನ್ ಮರ್ಚೆಂ ಬರೆಂ ಮ್ಹಣ್ ಆಮ್ಕಾಂ ಭೊಗ್ತಾ. ಪುಣ್ ತುಜೆಂ ಪುನರ್ಜಿವಂತ್ಪಣ್ ಕೆದಿಂಚ್ ಜಾಂವ್ಚೆನಾ.”

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ಥೆಸ್ತಾಲೋನಿಕಾಗಾರಾಂಕ್ ಬರಯಿಲ್ಲ್ಯಾ ದುಸ್ರ್ಯಾ ಪತ್ರಾಂತ್ಲೆಂ ವಾಚಪ್

ತ್ಯಾ ಪಾಸತ್ ಭಾವಾಂಭಯ್ಲಿಂನೋ, ತುಮಿ ಥಿರ್ ರಾವಾ ಆನಿ ಆಮ್ಜೆಲಾಗ್ಚಿ ಪರ್ಗಟ್ಣಿ ವಾ ಪತ್ರಾಂ ವರ್ವಿಂ ಖಿಳನಾತ್‌ಲ್ಲಿ ಬುಜ್ವಣ್ ಆನಿ ಉತ್ತಮ್ ಭರ್ವಸೊ ಆಮ್ಕಾಂ ದಿಲ್ಲೊ ದೇವ್, ಆಮ್ಜೊ ಬಾಪ್, ತುಮ್ಚ್ಯಾ ಕಾಳ್ಜಾಂಕ್ ಧೈರ್ ದೀಂವ್ ಆನಿ ಹರೈಕ್ ಬರೇ ಕರ್ತೆಂತ್ ಆನಿ ಬರ್ಯಾ ಉಲೊವ್ಣ್ಯಾಂತ್ ತುಮ್ಕಾಂ ಥಿರ್ ಕರುಂ.

ಭಾವಾಂಭಯ್ಲಿಂನೋ, ತುಮ್ಜೆ ಮಧೆಂ ಘಡ್ಲಲೇಪರಿಂ, ಸೊಮಿಯಾಚೇಂ ಉತರ್ ವೆಗಿಂ ವೆಗಿಂ ವಿಸ್ತಾರುಂ ಆನಿ ಸಗ್ಳ್ಯಾನ್ ತೆಂ ಜಯ್ತೆವಂತ್ ಜಾಂವ್; ದೆಕುನ್ ಆಮ್ಜೆ ಪಾಸತ್ ಮಾಗಾ. ಧೊಸ್ಕುರ್ಯಾ ಆನಿ ಬೊಟ್ಯಾ ಮನ್ಶಾಂ ಥಾವ್ನ್ ಆಮ್ಕಾಂ ಸುಟ್ಕಾ ಲಾಭೊಂ ಮ್ಹಣುನ್‌ಯೀ ಮಾಗಾ. ಕಾರಣ್, ಸಕ್ಕಡ್ ಮನಿಸ್ ಸುವಾರ್ತಾ ಸತ್ಮಾನಿನಾತ್. ಪುಣ್ ಸೊಮಿ ಸದಾಂಚ್ ವಿಶ್ವಾಸಿ; ತೊ ತುಮ್ಕಾಂ ಬಳ್ ದಿತಲೊ ಆನಿ ಬೊಟ್ಯಾಚ್ಯಾ ಹಾತಾಕ್ ಸಾಂಪಾಡ್ತಾಂ ತುಮ್ಕಾಂ ರಾಕ್ತಲೊ. ಆಮಿ ತುಮ್ಕಾಂ ಫರ್ಮಾಯ್ಲಾಂ ತೇಚ್ ಪರಿಂ ತುಮಿ ಕರ್ತಾತ್ ಆನಿ ಫುಡೆಂಯೀ ಕರ್ತಲ್ಯಾತ್ ಮ್ಹಣ್ ತುಮ್ಜೆ ವಿಶ್ವಾಂತ್ ಸೊಮಿಯಾ ಥಂಯ್ ಆಮ್ಕಾಂ ಪಾತ್ಯೆಣಿ ಆಸಾ. ದೆವಾಚ್ಯಾ ಮೊಗಾ ಆನಿ ಕ್ರಿಸ್ತಾಚೆ ಸೊಸ್ಣಿಕಾಯೆ ವಿಶ್ವಾಂತ್ ತುಮಿ ಶಿಕ್ವಾಕ್ ಸೊಮಿಚ್ ತುಮ್ಚಿಂ ಕಾಳ್ಜಾಂ ಉಜ್ವಾಡಾಂವ್.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾತ್ರಿಸಾವೊ ಆಯ್ತಾರ್, 10 ನವೆಂಬರ್ 2019

ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಉಪ್ರಾಂತ್ ಥೊಡೆ ಸಾದುಸೆವ್, ಮೆಲ್ಲ್ಯಾಂಚೆಂ ಜಿವಂತ್ಪಣ್ ನಾ ಮ್ಹಣ್ತಾತ್ ತೆ, ಜೆಜು ಸರ್ಶಿಂ ಯೇವ್ನ್ ಆಶೆಂ ಸವಾಲ್ ಕರಿಲಾಗ್ಲೆ: “ಮೆಸ್ತ್ರಿ, ‘ಕೊಣ್ ಎಕ್ಲ್ಯಾಚೊ ಭಾವ್, ಲಗ್ನ್ ಜಾವ್ನ್ ಭುರ್ಗಿಂ ನಾಸ್ತಾನಾ ಮೊರತ್ ಜಾಲ್ಯಾರ್, ತಾಚ್ಯಾ ಭಾವಾನ್ ಸರ್‌ಲ್ಲ್ಯಾಚೆ ಸ್ತ್ರೀಯೆಲಾಗಿಂ ಲಗ್ನ್ ಜಾವ್ನ್, ಮೆಲ್ಲ್ಯಾ ಆಪ್ಲ್ಯಾ ಭಾವಾಕ್ ಸಂತತ್ ಉತ್ಪನ್ನಾ ಕರಿಜಯ್’ ಮ್ಹಣ್ ಮೊಯ್ಜೆನ್ ಆಮ್ಕಾಂ ಕಾಯ್ದೊ ಬರೊವ್ನ್ ಫಲಾ ನ್ಹಯ್? ತರ್, ಸಾತ್ ಜಣ್ ಭಾವ್ ಆಸ್‌ಲ್ಲೆ. ಮಾಲ್ಗಡೊ ಲಗ್ನ್ ಜಾಲೊ ಆನಿ ಭುರ್ಗಿಂ ನಾಸ್ತಾನಾ ಮೆಲೊ. ಉಪ್ರಾಂತ್ ದುಸ್ರೊ ಆನಿ ತಿಸ್ರೊ ತಾಚೆ ಬಾಯ್ಲೆಲಾಗಿಂ ಲಗ್ನ್ ಜಾಲೆ; ಆಶೆಂ ಸಾತ್‌ಯೀ ಜಣ್ ತಿಚೆಲಾಗಿಂ ಲಗ್ನ್ ಜಾಲೆ ಆನಿ ಸಂತತ್ ನಾಸ್ತಾನಾ ಮೆಲೆ. ಶೆಕಿಂ ತಿ ಸ್ತ್ರೀಯಿ ಮೆಲಿ. ತರ್, ಮೆಲ್ಲ್ಯಾಂಚೆಂ ಜಿವಂತ್ಪಣ್ ಜಾವ್ಚ್ಯಾ ದಿಸಾ, ತ್ಯಾ ಸಾತ್ ಜಣಾಂ ಭಿತರ್ಲ್ಯಾ ಕೊಣಾಚಿ ಬಾಯ್ಲೆ ತಿ ಜಾತಲಿ? ತೆ ಸಾತ್‌ಯೀ ಜಣ್ ತಿಚೆಲಾಗಿಂ ಲಗ್ನ್ ಜಾಲೆ.” ಜೆಜುನ್ ತಾಂಕಾಂ ಜಾಪ್ ದಿಲಿ: “ಹ್ಯಾ ಕಾಳಾಚೆ ದಾದ್ಲೆ ಆನಿ ಸ್ತ್ರೀಯೊ ಮಾತ್ರ್ ಲಗ್ನ್ ಜಾತಾತ್. ಪುಣ್ ಮುಖ್ಲ್ಯಾ ಕಾಳಾಚೆ, ಮ್ಹಣ್ಣೆ, ಪುನರ್‌ಜಿವಂತ್ಪಣಾಕ್ ಯೋಗ್ಯ್ ಜಾಲೆ ದಾದ್ಲೆ ಆನಿ ಸ್ತ್ರೀಯೊ ಲಗ್ನ್ ಕರ್ನ್ ಘೆನಾತ್ ದಿನಾತ್. ದೇವ್‌ದುತಾಂ ಸಾಕಿಂ ತಿಂ. ಕಿತ್ಯಾಕ್ ತಿಂ ಮೊರನಾತ್. ತಿಂ ದೆವಾಚಿಂ ಭುರ್ಗಿಂ, ಕಿತ್ಯಾಕ್ ತಿ ಪುನರ್‌ಜಿವಂತ್ಪಣಾಂತ್ ವಾಂಟೆಲಿ ಜಾತಾತ್. ಮೆಲ್ಲ್ಯಾಂಕ್ ಬರೊವ್ನ್ ಆಸ್ಲೆಲೆಕಡೆ ಸರ್ವೆಸ್ಪರಾಕ್ ‘ಅಬ್ರಾಹಾಮಾಚೊ ದೇವ್, ಇಸಾಕಾಚೊ ದೇವ್, ಜಾಕೊಬಾಚೊ ದೇವ್’ ಮ್ಹಣ್ ತೊ ಆಪಯ್ತಾ. ತರ್ ತೊ, ಜಿವ್ಯಾಂಚೊ ದೇವ್, ಮೆಲ್ಲ್ಯಾಂಚೊ ನ್ಹಯ್; ತಾಕಾ ಸಕ್ಕಡ್‌ಯೀ ಜಿವಂತ್ ಆಸಾತ್.”

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾತ್ರಿಸಾವೊ ಆಯ್ತಾರ್, 10 ನವೆಂಬರ್ 2019

ಯುವಜಣಾಂ ಪಾಸತ್ ಮಾಗ್ಣೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ಲ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/ ಆನಿ ಪವಿತ್ರ್ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ ಭಾವಾರ್ಥಾಚೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ವ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ಳೆಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್
ಕರ್ಚಾ/ ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್
ಬಾಪಾಂಕ್/ ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ
ಗುರ್ಕಾರಾಂಕ್ /ತುಜ್ಯಾ ಆಶಿರ್ವಾದಾಂನಿ ಭರ್./ ಆಮೆನ್./